

L-GHASRI 50 sena ilu

Taghrif migbur minn Toni Calleja

Dahla:

It-taghrif ta' din il-kitba huwa mehud prinċipalment mir-rapport taċ-Ċensiment miżmum fil-Gżejjer Maltin nhar it-Tnejn 14 ta' Ġunju, 1948. Dan iċ-ċensiment kien sar taht il-liġi l-għdida dwar iċ-ċensimenti, teknikament maghrufa bhala: '*l-Att nru. II ta' l-1948 li jirregola ċ-ċensimenti*'. Ir-rapport uffċjali kien ġie stampat fil-'*Progress Press Co. Ltd.*' u kien jinbiegħ 15/- (75ċ). Dan kien iċ-Ċensiment nru. 11 miżmum f'dawn il-gżejjer taht il-ħakma Ingliża. Iċ-ċensimenti preċedenti saru b'mod regolari f'intervalli ta' għaxar snin bejn 'il wiehed u l-iehor — apparti bejn ta' l-ewwel u t-tieni meta allura kienu laħqu għaddew biss disa' snin: 1842, 1851, 1861, 1871, 1881, 1891, 1901, 1911, 1921 u 1931. Minhabba li fl-1941, il-gżejjer tagħna kienu fl-eqqel tat-Tieni Gwerra Dinjija, ovvjament, ma kienx mument li jsiru ċensimenti! Bħalma diġa aċċennajna, iċ-ċensiment sar fl-1948 — 50 sena ilu.

Ir-rapport ta' dan iċ-ċensiment huwa wiehed dettaljat hafna — kif wara kollox kienu dawk preċedenti — u għal min il-figuri u ċ-ċifri ma jdejquhx, bi ffit ta' l-immaginazzjoni u hafna studju jista' jasal għal ċerti konklużjonijiet interessanti li jkomplu jixhtu aktar dawl fuq il-ħajja u l-istorja soċjali ta' ġensna. Għall-finijiet ta' din il-kitba, l-interess partikulari tagħna, kif appuntu jidher fit-titlu, ser ikun dwar ir-raħal ċkejkien ta' l-Ghasri.

Il-popolazzjoni:

Ir-rapport jibda billi jqabbel il-popolazzjoni raħal, raħal u belt, belt skond l-aħhar hames ċensimenti li saru. Ta' l-Ghasri huma dawn:

Sena	1901	1911	1921	1931	1948
Totali	467	428	409	467	594
Maskili	223	212	191	214	287
Feminili	244	216	218	253	307
Densità	1,086	995	951	1,086	1,381

Fiċ-ċensimenti tal-1901, 1911, 1921 u l-1931, l-Ghasri dejjem ħareġ bhala l-iżgħar raħal tal-gżejjer Maltin. Fiċ-ċensiment ta' din id-darba, voldieri dak ta' 50 sena ilu, ir-raħal tagħna kien it-tieni l-iżgħar wiehed... iċken minnu, kien hemm biss San Lawrenz b'popolazzjoni ta' 413-ir ruh ... 181 ruh iċken mill-Ghasri.

Skond ir-rapport, nhar l-14 ta' Ġunju, 1948, nies imwielda l-Ghasri kien hemm total ta' 575 ruh jew 0.19% tal-popolazzjoni ntiera tal-gżejjer Maltin. Minnhom, 278 kienu maskili (irġiel) u 297 feminili (nisa).

Imwielda u joqghodu l-Ghasri kien hemm 492 ruh jew 0.16% tal-popolazzjoni Maltija globali; 243 tas-sess maskili u 249 feminili.

Allura, fil-jum taċ-ċensiment, nies imwielda l-Ghasri u li però ghal xi raġuni jew oħra ma kienx ghadhom joqgħodu frahal twelidhom kien hemm 83 ruh (575-492 = 83); 35 maskili u 48 feminili. Kienu joqgħodu: Valletta - 5; Floriana - 1; Hamrun - 5; Marsa - 4; Qormi - 1, Paola (Raħal il-Ġdid) - 2; Sliema - 3; San Ġiljan - 1; Rabat (Malta) - 2; Naxxar - 1; Żurrieq - 1; Victoria - 20; Kerċem u Santa Luċija - 9; Żebbuġ (Għawdex) - 11; Għarb - 7; San Lawrenz - 2; Xewkija - 2; Nadur - 1; Għajnsielem u Mgarr - 3.

Bħalma diġa semmejna, nhar it-Tnejn 14 ta' Ġunju, 1948, voldieri fil-jum taċ-ċensiment, nies imwielda l-Ghasri u joqgħodu l-Ghasri kien hemm 492; minnhom 243 kienu maskili u 249 feminili. Fl-istess jum, nies b'kollox joqgħodu l-Ghasri kien hemm 594. Fi kliem aktar sempliċi, jirriżulta li fil-jum taċ-ċensiment, fost l-abitanti ta' l-Ghasri, kien hemm 102 persuni (594-492 = 102) li ġew minn barra r-raħal. Insibu li dawn ġew: 3 (feminili) mill-Marsa; 22 (12 maskili u 10 feminili) mir-Rabat (Għawdex); 3 (1 maskili u 2 feminili) minn Kerċem u Santa Luċija; 3 (2 maskili u 1 feminili) miż-Żebbuġ (Għawdex); 61 (26 maskili u 35 feminili) mill-Għarb; 3 (feminili) minn San Lawrenz; 1 (feminili) mix-Xewkija; 4 (2 maskili u 2 feminili) mill-Qala; din kienet il-familja tal-Kappillan Dun Manwel Xerri; 1 (feminili) minn Għ'sielem u Mgarr; 1 (maskili) mhux magħruf mnejn.

Noti: i) Inkluzi ma' dawk imwielda u joqgħodu l-Ghasri, ir-rapport isemmi raġel li kien ilu joqgħod l-Ghasri bejn l-10 u 15-il sena u sitta oħra (3 maskili u 3 feminili) li t-tul tar-residenza tagħhom fir-raħal ma kienitx magħrufa. Irridu nifhmu li dawn is-seba' persuni, allura, minkejja li mwielda u jabitaw fl-Ghasri, kienu għamlu xi żmien imsiefra jew joqgħodu band'oħra (ara Tabella 18, p. 125).

ii) L-Ghasri u San Lawrenz kienu l-unici żewġ postijiet fil-gżejjer Maltin li fihom ma kienux jabitaw frustieri (ara Tabella 12, p. 15).

L-etajjet ta' l-abitanti Ghasrin:

Età	0-4	5-9	10-14	15-19	20-24	25-29	30-34	35-39	40-44
Total	71	51	57	60	49	35	21	32	35
Maskili	37	26	25	30	20	18	12	18	10
Feminili	34	25	32	30	29	17	9	14	25

Età	45-49	50-54	55-59	60-64	65-69	70-74	75-79	80-84	85-89
Total	39	42	26	35	10	17	7	5	2
Maskili	16	18	16	15	7	12	3	2	2
Feminili	23	24	10	20	3	5	4	3	—

L-istat konjugali ta' dawk minn 15-il sena 'l fuq:

↔ TOTAL ↔			↔ MASKILI ↔			↔ FEMINILI ↔		
Ċelebi	Miż- żewġi n	Romol	Ċelebi	Miż- żewġi n	Romol	Ċelebi	Miż- żewġi n	Romol
219	171	25	103	84	12	116	87	13

Noti: i) L-iżgħar mara miżżewġa kellha bejn il-15 u d-19-il sena filwaqt li l-iżgħar raġel miżżewġ kien hemm tnejn li kellhom bejn l-20 u l-24 sena.

ii) L-iżgħar armla kellha bejn l-40 u l-44 sena filwaqt li l-iżgħar armel kellu bejn l-50 u 54 sena.

L-edukazzjoni (jew in-nuqqas tagħha) fost il-poplu:

Fil-jum taċ-ċensiment, voldieri nhar l-14 ta' Ġunju, 1948, fl-Ghasri, il-popolazzjoni ta' minn seba' snin 'il fuq kienet tammonta għal 503 (241 maskili u 262 feminili). Minnhom, 38 (20 maskili u 18 feminili) kienu jafu jaqraw biss; 222 (102 maskili u 120 feminili) kienu jafu jaqraw u jiktbu. Illetterati kien hemm 243 (119 maskili u 124 feminili) (ara *Tabella 46, p. 273*).

Ċensiment: (Sena)	Popolazzjoni: (Ghasri: Globali)	Illetterati: (10 snin 'il fuq)	Persentaġġi:	+ jew -
1911	428	321	75%	—
1921	409	321	78.48%	+ 3.5%
1931	467	254	54.39%	- 24.09%
1948	594	241	40.57%	- 13.82%

Il-formazzjoni tal-kazati:

Fl-1948, kazati mgħammra bin-nies, fl-Ghasri, kien hemm 144. Fi 17 minnhom kienet toqgħod biss persuna waħda; 49 komposti minn żewġ persuni sa tlieta; 51 kazata b'4 sa 6; djar okkupati minn 7 sa 9 persuni kien hemm 24 filwaqt li tliet kazati ohra kienu familji kbar — b'bejn 10 sa 14-il membru.

Il-qofol tal-144 dar abitata fl-Ghasri kienu b'zewġ sulari. Infatti, minnhom, sittax biss kienu b'sular wieħed. Issa, minn dawn il-144 dar abitata, 84 biss minnhom kellhom '*il-Kamra tas-Sodda*'; is-60 l-ohra lanqas din ma kellhom! Imsieken! Allura, bilfors... kienu jorqdu fil-'*Kamra tat-Tiben*'! Dan kien il-bierah ... biss 50 sena ilu! Imma hux tassew ... kienux veru ta' min jithassarhom dawn l-għezież missirijietna u ommijietna?! Fil-bqija ta' l-irhula l-ohra, il-kundizzjoni xejn ma kienet ahjar ... f'ċerti rhula s-sitwazzjoni kienet pjuttost aktar imwiergħa! Imsieken!

Il-postijiet tax-xogħol:

Fil-jum taċ-ċensiment, voldieri nhar l-14 ta' Ġunju, 1948, Ghasrin jahdmu bi qliegh kien hemm 181 ruh (irġiel u nisa) jew 30.47% tal-popolazzjoni ntiera tar-raħal. Il-postijiet tax-xogħol tagħhom kienu: **biedja - 149; sajjieda - 1; Water (Board) - 1; furnara - 3; hajjata - 1; produzzjoni tal-bricks jew madum - 1** (raġel li kien jipproduċi s-sollijiet tal-mużajk għall-għetiebi tal-bibien ta' barra; kien armat fi Triq il-Knisja — illum Triq Salvu Gambin); **fil-kostruzzjoni - 10** (bennejja, naġġara eċċ.); **trasport (*char-à-banc, taxi, karettuni u trakkijiet*) - 2; bil-ħanut tal-merċa - 3; bejjiegha tal-pitrolju eċċ. - 1; edukaturi - 2** (kienu żewġ għalliema); **Sahħa - 2** (kienu żewġ nisa, servjenti fl-isptarijiet tal-Gvern); **Reliġjon - 3** (kienu tliet sacerdoti); **fis-Servizz Pubbliku - 2** (kienu żewġ haddiema rġiel mal-*Public Works*).